

دینے لگیں کہ میں نے انہیں کہا تھا کہ کل اسے اتنا نہ سجاؤ سنوارو اسے کسی کی نظر نہ لگ جائے یہ تو خود ہی چاند ہے مگر کسی نے میری نہ مانی، ان کا خیال تھا کہ میں جو بے ہوش تھی تو ضرور کسی کی نظر لگ گئی تھی کیونکہ جنات تو سیدزادیوں پر آنہیں سکتے (اب انہیں کیا پتہ کہ رُودین تو آسکتے ہیں جو جنات سے بھی زیادہ آفت چیز ہوتے ہیں) اور انہوں نے تیار ہو جانے کے بعد فوراً مجھے اور ناصر کو دربار پر بابا کے پاس حاضری کو لے جانے کا پروگرام بنالیا تھا حالانکہ رسم کے مطابق ہمیں ویسے کے بعد جانا تھا۔ اور جب ہم بابا کے پاس گئے اُن کے قدموں کو میں نے چھوا، انہوں نے اپنی شفیق پُر سکون گہری آنکھوں سے مجھے دیکھا، میرے سر پر اپنا ہاتھ رکھ کر دعائیں دیں تو ایک بار پھر مجھے کچھ ہونے لگا۔ میری آنکھوں سے خاموش آنسو خود بخود بہنے لگے اور میں نے بابا کا ہاتھ تھام لیا۔ میں رونے لگی ان کے ہاتھ پر آنکھیں رکھ کر اور میرا دل چاہا کہ ان سے کہوں مجھے صرف ایک دعا دیں صرف ایک دعا کہ میں مرجاؤں یہیں اسی وقت یہاں دربار میں آپ کے سامنے آپ کے قدموں میں۔ (پتہ نہیں میں بابا کے معاملے میں بھی اتنی رومٹیک کیوں ہوں) مگر میں نے دیکھا کہ میرے آنسوؤں پر پھر دیکھنے والوں کو حیرت اور تجسس ہے، باجی اور پھوپھو کی آنکھوں میں تنبیہ ہے تو میں چپ ہو گئی۔ بابا نے ایک لڈو توڑ کر اپنے ہاتھ سے مجھے اور ناصر کو آدھا دیا اور کھلایا اور میں نے.... بڑے سکون سے تصور کیا کہ اس وقت اگر بابا کے یوں دائیں بائیں ناصر کے بجائے میں اور تم بیٹھے ہوتے بابا یوں آدھا لڈو تمہیں کھلاتے.... تو کیا تب بھی میں اسی طرح روئی ہوتی.... کیا تب بھی میں نے اسی طرح صبح سویرے ڈرامہ کیا ہوتا اور کیا تب بھی.... میں اپنے اندریوں مردہ تنہا اور فروخت شدہ محسوس کرتی خود کو.... کیا تب بھی گھر چھوڑنے کا دکھ یونہی ہوتا؟ اوہ! تم ہی بتاؤ کہ کیا واقعی تب بھی یونہی ہوتا؟ مجھے تو لگتا ہے کہ نہیں۔ تب تو تمہیں پالنے کا سکھ اپنا آپ تمہارے سپرد کر دینے کا سکھ تمہارے ”ساتھ“ کا سکھ باقی سب چھوٹے چھوٹے دکھوں پر حاوی آ جاتا.... اور میں یوں صبح روتے ہوئے اٹھنے کی بجائے چاہتی کہ اٹھوں ہی نہیں۔ صبح آئے ہی نہیں ہمیں اٹھانے کے لیے جدا کرنے کے لیے۔ اور ایک اپنی بہت بے ہودہ آرزو آپ کو بتاؤں کہ جس رات

میری مہندی تھی اور صبح بارات تھی اُس رات ایک تو ہنگامہ ہی رات بارہ بجے تک رہا پھر بعد میں بھی مجھے نیند نہ آ سکی تھی۔ یہ خیال تھا کہ بس یہ میری آخری رات ہے یہاں اس کے بعد... کل میں وہاں ہوں گی۔ دن مقرر ہونے اور مائیوں کی رسم کے بعد سے گھر چھوڑنے کا دکھ اپنوں سے جدا ہونے کا دکھ اس رات مجھ پر پوری طرح حاوی ہوا تھا (ورنہ تو آپ کو بتاؤں کہ میں تو مائیوں بیٹھ کر زرد جوڑا پہن کر مزے سے فنون کا سالنامہ اور قرۃ العین کی ”آگ کا دریا“ اور ”سرخ و سیاہ“ نامی ناولیں پڑھتی رہی تھی۔ اور ان میں اس طرح گم ہو گئی تھی کہ مجھے یوں لگتا تھا کہ یہ سب تیاریاں کسی اور کی ہیں، کسی اور کی شادی ہے، کسی اور کو زرد جوڑا پہنا کر بٹھایا گیا ہے فرش پر۔ میں تو بس ژولیان اور مائلا اور گوتم نیلمیر چمپا اور قرۃ العین کے ساتھ ساتھ مشہد، فرانس، لکھنؤ اور لندن میں ہوں۔ وہ لڑکی کوئی اور ہے جسے رخصت ہو جانا ہے اگلے ہفتے اور کتنی رومٹیک اور انوکھی بات ہے آپ کو بھی شاید ہنسی آ جائے کہ ایسے مائیوں کوئی لڑکی نہ بیٹھی ہوگی کہ سہیلیاں منہ کے آگے ڈھولک رکھے گا رہی ہیں ع

کھول ہریالی گھونگھٹ کھول

اور ”ہریالی“ صاحبہ (ویسے یہ ہریالی پتہ نہیں کیا معنی رکھتا ہے) سفر نامے میں گم ہیں اور تصور کر رہی ہیں کہ تم اور تمہارا سکھ دوست کس طرح ان کے اجداد کے ملک ایران کے ایک گردوارے میں مسکین صورتیں لیے بیٹھے ہیں اور یہ جنات سے بھی آفت ترشے تم ان کے آبائی شہر مشہد میں کس طرح مزے سے گھوم رہا ہے (بے مروت اور خوش قسمت انسان.... کیونکہ تم اُس وقت مشہد میں یقیناً میرے تصور کے بغیر گھوم رہے ہو گے.... اور شاید اگر آئندہ بھی اتفاق ہو تو ایسا ہی کرو گے۔) اور ایک دن جب میری کچھ سہیلیاں عین میرے کان پر ڈھولک پیٹ پیٹ کر ایک گیت گا رہی تھیں تو صرف تھوڑی دیر کو میں گوتم نیلمیر اور چمپا اور نرملا اور کمال اور ہری شنکر کے زنگے سے نکل آئی تھی چونک کر۔ وہ گا رہی تھیں

بٹو تیرے بابا کی اونچی حویلی۔ بٹو میں پوچھتا چلا آیا

”کیا بکواس ہے“ میں نے ایک دم چیخ کر کہا تھا۔ ہنس کر کہا تھا کہ کیا

بکواس ہے وہ تو بچپن سے میرے بابا کی حویلی کی اینٹ اینٹ سے واقف ہے۔ اُسے کسی سے پوچھتے ہوئے آنے کی کیا ضرورت۔ وہ کوئی غیر تھوڑا ہی ہے۔ اور دل میں میں نے سوچا تھا اپنی سہیلیوں کی اب شروع ہونے والی چھیڑ چھاڑ سے مکمل طور پر بے نیاز ہو کر آنکھیں بند کر کے تھک کر لیٹ جانے کی ایکٹنگ کرتے ہوئے سوچا تھا کہ اگر تم آتے تو واقعی تمہیں میرے بابا کی اس واقعی اونچی حویلی کا پتہ پوچھنا پڑتا کیونکہ تم رومیوں کے گھرانے سے اُٹھ کر نہیں بلکہ راوی، ستلج، چناب سب کے پار سے سوہنی کے دیس سے آتے.... مگر تم تو ہو ہی بے مروت۔ میں نے بے اختیار سوچا تھا یاد کیا تھا کہ تم نے تو ایک بار بھی اس طرف آنے کی خواہش کا ذرا سا بھی اظہار نہ کیا تھا۔ میں لاکھ جتن کے باوجود ہزاروں خواہشوں کے باوجود لاہور نہ آ سکتی تھی.... لیکن تم تو ادھر آ سکتے تھے مرد تھے اور بقول تمہارے یہ معاشرہ ہے ہی مردوں کا جو چاہے کر سکتے ہیں (اور یہ سچ بھی ہے) شاید تم آتے تو ہم پروگرام کوئی بنا لیتے اور اجنبیوں کی طرح ہماری کسی بک اسٹال پر ملاقات ہو سکتی۔ میں تم سے دو چار باتیں بھی کر لیتی صرف یہ ظاہر کر کے کہ اچانک نظر آ گئے ہو مگر تم نے ایسا کبھی نہ سوچا، کبھی ادھر آنے کی خواہش نہ کی.... اور اب بھی ایسا کبھی نہ کرو گے۔ مجھے معلوم ہے.... پھر اب تو ایسا کرنے کا فائدہ بھی کیا.... میں مر چکی ہوں۔

اور اس رات مہندی والی رات جس کی صبح بارات آنی تھی میں سو ہی نہیں سکی تھی اور علاوہ دوسری کئی باتوں کے پتہ نہیں رات کے کس وقت ایک وحشیانہ اور احمقانہ خیال مجھے بے اختیار یہ آیا تھا کہ کاش صبح سے پہلے کسی طرح کسی جادوئی طریقے پر میں وہاں پہنچ سکتی جہاں تم ہو اور تم سے کہتی وہ جو میں نے پتہ نہیں کہاں پڑھا تھا کہ Dont Spare Me پتہ نہیں اس کا اردو ترجمہ کیا ہوگا۔ میں کہتی کہ اس سے پہلے کہ صبح ہو اس سے پہلے کہ وہ مجھے لے جائے اور کل کی رات آئے.... تم مجھ سے وہ سب کچھ لے لو.... جسے میں نے صرف تمہاری امانت سمجھا ہے۔ میرا غرور اور میرا حسن اور میری نسوانیت اس سے پہلے کہ یہ اُس کے اختیار میں جائے تم اسے قبول کر لو.... اور پھر صبح سے پہلے میں واپس بھی آ جاتی مطمئن اور مسرور۔ مگر ایسا بھلا کب ہوتا ہے ہم بے چارے بے حقیقت مجبور انسان ہم سوچ تو سکتے ہیں۔

مجھے پتہ چل گیا تھا کہ آنسو لوگوں کو شک میں مبتلا کر دیتے ہیں حتیٰ کہ میری امی تک کو۔ اس لیے میں مسلسل بہت خوش ہونے کی ایکٹنگ کیے جا رہی ہوں۔ اور کبھی کبھی ایسا لگتا ہے کہ یہ اداکاری نہیں حقیقت بھی ہے۔ لیکن مجھے معلوم ہے کہ میں مکمل خوش تو کبھی ہو ہی نہیں سکتی۔ وہ مجھے اچھا لگتا ہے اس کی قربت اچھی لگتی ہے، کبھی کبھی وہ سامنے نہیں ہوتا تو لگتا ہے کہ کچھ کمی ہے کہیں.... اور جب وہ مجھے... چھوٹا ہے، پیار کرتا ہے، چومتا ہے تو یہ خیال میرے ذہن میں فوراً لہرانے لگتا ہے فوراً سوچنے لگتی ہوں کہ کیا تمہارا پیار کرنے کا انداز بھی ایسا ہوتا ہوگا! کیا تم بھی یونہی بوسہ لیتے ہو گے "کسی" کے ہونٹوں اور رخساروں کا۔ یونہی تعریف کرتے ہو گے کسی کی گردن کی.... شاید اس سے کہیں زیادہ خوبصورتی اور شاعری سے.... اور میں سوچتی ہوں اکثر سوچتی ہوں کہ کیا یہ بھی ممکن نہ تھا کہ تم نے ایک دفعہ... صرف ایک دفعہ... مجھے صرف چوما ہی ہوتا... کبھی میرے صرف ہاتھ ہی اپنے ہاتھ میں لیے ہوتے لیکن ہم تو وہ لوگ ہیں جو کبھی ایک دوسرے کو دیکھ بھی نہ سکے۔ (اور یہ سب کچھ لکھتے ہوئے میں سوچ رہی ہوں کہ شادی انسان کو کتنا بے حیا، بے باک اور بااعتماد بھی اور تجربہ کار بھی بنا دیتی ہے) مگر کبھی ناصر بہت اکتا دیتا ہے مجھے ہر چیز سے، خود سے اور اس سے بھی۔ شادی کے ایک ہفتے بعد ہم مری گئے اور ایوبیہ اور انتھیا گلی اور وہاں سے ایبٹ آباد اور پھر دس دن بعد گھر واپس۔ ایوبیہ اور ایبٹ آباد میں ہم کسی کے گھر ٹھہرے اور مری اور انتھیا گلی میں ہوٹل میں۔ ہم صبح یا شام یا رات کو سیر کو نکلتے یا میں ہوٹل کی گیلری یا کھڑکی سے باہر کا بے پناہ حسن دیکھتی، ہر پل خدا کی قسم میرا جسم ناصر کے ساتھ ہوتا اور ذہن کہہ رہا ہوتا کہ جتنا شدید حسن ہے یہاں ہر چیز کا.... اتنا ہی شدید خیال آتا ہے تمہارا۔ یاد آتا تھا کہ تم نے لکھا تھا کہ تم بھی شادی کے بعد یہاں آئے تھے اور میں سوچتی ان وادیوں، ان راستوں، ان پہاڑوں پر تم پتہ نہیں کہاں کہاں پھرے ہو گے کہاں کہاں رُکے ہو گے اور تم نے اُس سے کیا کیا کہا ہوگا جو تمہاری بیوی ہے۔ اور پھر میرا دل آپ ہی آپ ڈوبتی ہوئی اکیلی شام جیسی اداسی سے بھر جاتا تھا اور میں سوچتی تھی تمہیں کیا خبر ہوگی، کیا خیال ہوگا کہ کوئی تمہیں اب بھی یوں مس کر رہا ہے۔ تم تو مزے سے اپنے خوبصورت انداز میں

اپنے دوستوں سے کہیں باتیں کرتے ہوئے اپنے بچوں کے ساتھ ہنستے ہوئے اپنا خوبصورت سر جھکائے انہماک سے کچھ لکھتے یا پڑھتے ہوئے یا پھر اپنی بیوی کے ساتھ ہوئے اور تمہیں میرا خیال تک نہ آتا ہوگا۔ بالکل ایسا تھا ناں؟ یقیناً تھا کیونکہ ہونا ہی ایسا چاہیے تھا.... اور تم ہو ہی بالکل ایسے۔ میرا خیال ہے کہ رانجھے کی ونجھلی میں جو اثر تھا وہ تمہارے قلم اور تمہاری تحریر میں ہے۔ وہی جادو وہی سحر ہے جس میں محسوس ہوتا ہے کہ میں تمہیں ہمیشہ سے صدیوں سے جانتی تھی۔ سوچتی ہوں شاید تمہیں یہ خیال آیا ہو کبھی کہ بس میں بھی عام لڑکیوں کی طرح اب شادی کی مسرتوں میں گم ہو چکی ہوں گی اور تم کو بھول چکی ہوں گی.... لیکن تمہیں صرف اب ہی نہیں ہمیشہ سالوں بعد بھی یہ بات یاد رکھنی چاہیے کہ تمہیں جب بھی کوئی ایسا خیال آئے گا وہ بے معنی اور غلط ہوگا، جھوٹ ہوگا۔ کبھی بھی اور کہیں بھی تمہیں بھلانا ناممکن ہی نہیں خلاف فطرت ہے۔ میں نے پڑھا تھا کہ محبت چاہت ہر چیز کے حسن کو بڑھا دیتی ہے اور جب تمہارا خط آتا تھا تو مجھے ایک دم سے احساس ہوتا تھا کہ پھول اور آسمان اور کھیت اور درخت ہر چیز کتنی خوبصورتی لیے ہوئے ہے۔ عام دنوں سے زیادہ دلکش ہے ہر چیز.... لیکن اب تو میں نے تمہارا ہر خط پھاڑ ڈالا ہے، مجبور ہو کر بے بس ہو کر جس دن مجھے مایوں بٹھایا گیا تھا اُس دن میں نے شدید ظلم کیا تھا خود پر اور حسبِ عادت بہت روئی تھی، بہت بیزار رہی تھی اپنے آپ سے مگر ایسے میں کتابوں اور ”فنون“ نے مجھے بڑا سہارا دیا تھا اپنے آپ کو بھول جانے میں.... مگر پتہ نہیں کیوں ایسا لگتا ہے کہ جیسے تم نے میرے خطوط نہیں پھاڑے ہوں گے.... تم انہیں نہیں پھاڑ سکتے کیونکہ تم میری طرح مجبور اور بے بس نہیں ہو.... اور پھر میرے خطوط میں سچائی ہے، جذبہ ہے، حسن ہے اور کیا یہ چیزیں ضائع کر دینے کے لیے ہوتی ہیں! کیا تم نے انہیں ضائع کر دیا ہے؟ شاید کر دیا ہو کیونکہ ایک مرتبہ تم نے مجھے لکھا تھا کہ کاغذ پر پھیلی ہوئی سیاہی اور الفاظ کا فائدہ! تمہارے لیے شاید یہ صرف سیاہی ہی ہوگی لیکن میرے لیے تو اس میں جو جذبہ اور سچائی اور حسن ہے شاید تم اسے سمجھنا نہیں چاہتے۔ کیا تم نے انہیں پھاڑ ڈالا اور ضائع کر دیا ہے؟ دل چاہتا ہے کہ تم نے ایسا نہ کیا ہو شاید ان کے حوالے سے ہی تم مجھے یاد رکھ سکو.... ہمیشہ.... زندگی بھر۔ کچھ لکھ سکو!

اب میں تو تمہارا خط 'تمہاری تحریر پتہ نہیں کبھی پڑھ سکوں گی یا نہیں (تمہاری منجھلی کبھی سن سکوں گی یا نہیں) لیکن ایسا لگتا ہے کہ جب بھی وقت ملا تمہیں لکھے بغیر رہوں گی نہیں۔

ناصر اتنا اچھا اور پُر خلوص ہے کہ میں اُسے کوئی تکلیف پہنچانے کا تصور بھی نہیں کر سکتی یا اُس سے بد خلوص ہونے کا۔ لیکن آپ سے باتیں کرنا تو کوئی بد خلوصی یا بے وفائی نہیں ہے نا؟

آپ نے بھی 'سرخ و سیاہ' پڑھ رکھی ہوگی۔ میں جب پچھلے دنوں ہاتھ میں بندھے ہوئے بہت سے گانوں یا کنگٹوں اور زرد جوڑے کے ساتھ یہ کتاب پڑھتی رہی اور میری سہیلیاں ڈھولک بیٹتی رہیں تو کئی بار مجھے ایسا لگا کہ مجھ میں اور سرخ و سیاہ کی مائیتلا میں تو کوئی فرق ہی نہیں۔ وہ بھی سوچتی تھی 'قسمت نے مجھے کون سی خوبی نہیں دی۔ حسب و نسب، مال و دولت، حسن و ہانت، محبت.... مگر ایک خوشی میسر نہیں۔ پھر اُس کا بھی خاندانی حسب و نسب اور برادری تھی جو اُس کے اور ژولیاں کے آڑے آئی تھی اور اُس پر بھی بار بار ندامت کے دورے پڑتے تھے کہ میں کیا کر رہی ہوں اور جب اُس کے باپ کو پتہ چلا تھا تو وہ کیسا پاگل ہو گیا تھا۔ غم و غصے سے کہ میں دنیا کو کیا منہ دکھاؤں کہ میری بیٹی نے کس کو پسند کیا ہے۔ میں تو اُسے ڈچز بنانے کو تھا مگر مائیتلا میرے سے زیادہ لگی تھی کہ اُسے ژولیاں حاصل تو تھا اُس کے سامنے رہتا تھا اور اُس کے ہونے والے بچے کا باپ تھا۔ کبھی مجھے لگا کہ میں تو آگ کے دریا کی نزل ہوں یا چمپا جو دیویوں کی طرح تھیں آوارہ نہیں تھیں مگر مشکل یہ تھی کہ وہ بھیا صاحب اور گوتم نیلمبر میں فرق محسوس کر سکتی تھیں۔ اور وہ تو ملا کسی کو بھی نہیں۔ میرا دل چاہ رہا ہے کہ کوئی مجھے قراۃ العین حیدر کے بارے میں بہت کچھ بتائے وہ اتنا اچھا لکھتی ہے 'جادو کرتی ہے ذاتی زندگی میں کیا ہے' کون ہے۔ وہ بھی سید زادی ہے اور مجھ سے کہیں زیادہ سر پھری اور یقیناً خوبصورت بھی ہوگی مجھ سے کہیں زیادہ۔ مجھے خیال آ رہا تھا کہ کرشن کی بھی تو کتنی لاتعداد گویاں تھیں مگر رادھا تو بس ایک ہی تھی ناں اور وہ کسی بھی گویا سے جلتی نہ تھی۔ اگرچہ تم کرشن ہو میرے لیے لیکن مجھے معلوم ہے کہ تم مجھے رادھا نہیں سمجھتے.... چلو کیا فرق پڑتا ہے تم تو

کرشن ہی رہو گے ہمیشہ۔

ابھی خیال آیا ہے کہ میں اس زندگی میں کچھ نہیں تو تمہاری وہ سُرخ مائل خوبصورت آنکھیں بھی نہ دیکھ سکوں گی جو فضول امریکن لڑکی تک نے دیکھ لیں۔ اور آپ کو کبھی بھی یہ بات بھولنی نہیں چاہیے کہ ایک سیدزادی (اپنی دنیا میں شہزادی) چاہے کہیں بھی رہے کسی کے ساتھ.... اُس کے دل میں آپ رہتے ہیں خدا کی طرح کہ اُس سے زیادہ وسیع اور گہری اور شدید محبت کا تصور ہر لمحے کی یاد اور محبت اور ساتھ رہنے کا تصور انسانوں کے پاس اور کوئی نہیں۔ خدا حافظ۔

”نسالیہ“

تسلیمات!

میرا خیال ہے کہ ستمبر کے بعد مجھے فرصت ملے گی تو میں ضرور کچھ لکھوں گی۔ آپ کا خیال آپ کی یاد مجھے ہر لمحے کچھ نہ کچھ لکھنے کو اُکساتا رہتا ہے۔ ذہن حسن اور رومانیت سے بھر جاتا ہے.... اور آپ کو خط تک نہیں لکھ سکتی۔ پچھلے دنوں ایک ہندوستانی ادیب کا افسانہ پڑھا بہت خوبصورت۔ اس میں بھی رُودین جیسا کردار تھا اور شادی شدہ اور ایک بچی کا باپ۔ میں نے بے اختیار سوچا کہ یہ تمام رُودین ایک جیسے کیوں ہوتے ہیں۔

موسم یہاں بہت خوبصورت ہو رہا ہے ان دنوں۔ آپ تو کہتے تھے کہ کوئی محبت کرنے والا ساتھی ساتھ ہو تو موسم کا حسن بڑھ جاتا ہے.... مجھے تو پچھلے سال کے مقابلے میں کچھ کم ہی لگ رہا ہے۔ اس سال اس موسم کا حسن۔ ناصر پر آپ کی بات شاید صادق آتی ہے۔ وہ بروقت مسکراتا، گنگناتا، خوشی سے بھرا بھرا نظر آتا ہے۔

تم نے اپنی محبت سے جو آرام دہ گوشہ میرے دل میں بنالیا ہے مجھے اس سے نجات کبھی نہ ملے گی۔ زندگی اتنی پُر سکون ہے.... مگر کمی صرف تمہاری ہمیشہ رہے گی۔ تمہارا خیال کبھی تو ہر کوفت مٹا دیتا ہے اور کبھی دل کو اتنا ”تاگ تاگ“ کر دیتا ہے کہ اس کی مانگ رلا دیتی ہے۔ یوں تو زندگی بھر میرے لیے خوشیوں اور آنسوؤں

کا کھیل بنے رہو گے۔ چاہے میں خط کبھی بھی نہ لکھوں (ایسا تو خیر ممکن ہی نہیں) لیکن تم سے باتیں کرنے کی آرزو کبھی نہیں مر سکتی۔ اس قدر اعتماد آپ کو خود پر ہونا چاہیے اپنے والدین، بیوی، بچوں، بہن بھائیوں کے علاوہ ایک اور ہستی کے لیے بھی ناقابل فراموش ہیں اور ہمیشہ رہیں گے۔ خدا کرے آپ ہمیشہ خوش رہیں۔

پتہ نہیں کب پڑھے ہوئے الفاظ یاد آ گئے ہیں اور اپنے دل کی آواز لگتے ہیں ”میری محبت کو اب بھی تمہاری تلاش ہے۔ کیونکہ یہ جذبہ جو میرے دل میں ہے صرف تمہاری روح کے لیے تخلیق کیا گیا ہے اور میرا حسن تمہاری آنکھوں کے لیے۔ میں تمہاری منتظر ہوں اور روتی ہوں (اگر چہ اب میں تمہاری منتظر نہیں ہوں) اور تم اپنی محفلوں میں گم ہو۔ کوئی راج ہنس بھی میرا پیغام تم تک نہیں لے جاتا۔ تمہیں میری خبر نہیں ہوتی۔“

”ننالیہ“

تسلیمات!

خدا کرے کہ اس تمام عرصے میں آپ بالکل بخیر اور خوش و خرم رہے ہوں.... اور اپنے بارے میں مجھے کچھ لکھنے کی ضرورت ہی کیا ہے.... ع تو نے مجھ کو کھود یا میں نے تجھے کھو یا نہیں۔

سوچتی ہوں نہ جانے کسے لوگ ہوتے ہوں گے جو ماضی کی ملاقاتیں تک بھول کر خوش و خرم نئی زندگی میں گم رہتے ہیں۔ میں تو صرف خوابوں کو بھی نہیں بھول سکتی۔ اگر کہیں کوئی ملاقات بھی ہوئی ہوتی تو نہ جانے کیا ہو گیا ہوتا۔

میرا دل تو اب بھی بالکل ویسا ہی ہے۔ اب بھی تمہارا خیال آتے ہی مجھے اپنا فرض، اپنی حیثیت، اپنا مقام، اپنی زندگی کی تبدیلی کچھ بھی یاد نہیں رہتا۔ میں تو بس پھر سرتاپا محبت بن کے رہ جاتی ہوں صرف تمہارے لیے۔ بلکہ نہیں محبت یا چاہت یہ الفاظ میرے دل کا مفہوم صحیح طرح ادا نہیں کر سکتے۔ تمہارے لیے تو ہمیشہ سے وہ کچھ محسوس کیا ہے جو صرف خدا کے لیے کرنا چاہیے۔ ایک ایسا جذبہ جس میں ادب، محبت، اطاعت، اعتماد سب کچھ شامل ہوتا ہے۔ یہ چاہت سے بھی آگے کوئی چیز ہے۔ اگر صرف چاہت ہوتی تو میں بھی نئی زندگی کے بعد تمہیں بھول جانے میں

کامیاب رہتی۔ میں نے تمہیں کبھی دیکھا تک نہیں اس کے باوجود یہ جذبہ اُسی طرح قوی اور شدید ہے اور میں جانتی ہوں کہ ہمیشہ اسی طرح رہے گا کیونکہ... خواب کبھی نہیں مرتے۔ انسان کہیں بھی رہے کسی کے ساتھ بھی رہے خواب دیکھنے کو تو اس کا ذہن ہمیشہ آزاد ہوتا ہے اور میں نے تو خواب ہی واحد دیکھا... اور اس خواب سے خواب در خواب ذہن بجا گیا۔

میں نے کہیں پڑھا تھا کہ ”محبت تو زندگی میں ایک حادثے کی حیثیت رکھتی ہے اور یہ حادثہ صرف ان لوگوں کو پیش آتا ہے جو اعلیٰ ظرف ہوں۔“ تو یہ خیال مجھے آج بھی مسحور و سرشار کر دیتا ہے کہ میرے ساتھ یہ حادثہ پیش آچکا ہے۔ میرے پاس بھی گلاب کے چند شگوفے ہیں جو اگر چہ کھل کر پھول نہ بن پائے لیکن اُن کی تازگی، مہک اور جوانی لازوال ہے روح کے ہر ذرے کو سرشار کرنے والی۔ مجھے ماتلا کی طرح خیال آتا ہے کہ میرے پاس سب کچھ تھا... مگر دل کی بے لطفی نہ جاتی تھی۔ پھر محبت اپنی تمام تر کرشمہ سازیوں کے ساتھ مجھ پر حکمران ہو گئی اور مجھے پتہ چلا کہ یہی ایک نعمت تھی جو مجھے ابھی تک نہ مل سکی تھی۔

لیکن آپ میری عظیم مسرت ہی نہیں عظیم محرومی اور دکھ بھی بن جاتے ہیں کبھی کبھی۔ جب سب سے ہر چیز سے سخت اُکتا جاتی ہوں... اور بالکل تنہا پاتی ہوں خود کو۔ اور پتہ نہیں کیوں ایسی شدید محرومی اور بے بسی کا احساس ہوتا ہے کہ... آنسو بے اختیار بہتے جاتے ہیں بے بسی کے اور خیال آتا ہے اوہ خدایا... میں اُسے کبھی دیکھ بھی نہیں سکتی۔ دیکھ بھی نہیں سکتی ایک لمحے کو بھی نہیں۔ میں اپنے خاندان کی بڑی تک چڑھی قسم کی اکڑ بازی لڑتی تھی۔ اپنے اعلیٰ خاندان، اعلیٰ دماغ، اعلیٰ تعلیم اور اعلیٰ حسن سب پر بے طرح نازاں... مگر سب کچھ کتنا بے معنی اور بے کار ثابت ہوا... کہ میں صرف ایک دفعہ بھی اُسے دیکھ بھی نہ سکی اور وہی عام گھریلو بیوی بن کر رہ گئی جیسی کہ میری کزنز ہیں۔ اب جو اُن کی خوشیاں ہیں وہی میری۔ مجھے آپ کے الفاظ یاد آتے ہیں... بالکل ایسے ہی الفاظ ٹولیاں بھی ماتلا سے کہتا تھا کہ ”شادی کے بعد تمہاری رومانیت پسند روح کو رفتہ رفتہ تمہارے نوجوان شوہر کی حقیقی خوبیاں سمجھ آنے لگیں گی۔ تم بھی صبر و شکر کے ساتھ ان چیزوں کا لطف لینے لگو

گی جنہیں دنیا خوشی کے نام سے تعبیر کرتی ہے یعنی عزت، دوست، گھر، بچے، شوہر.... آج سے پندرہ سال بعد تمہیں اپنی یہ محبت اور دیوانگی حماقت معلوم ہوگی۔ ایسی حماقت جو معافی کے قابل تو ہے مگر پھر حماقت ہے۔ میری جان وہ حسن جو تمہارے دل میں اس وقت موجود ہے اُس زمانے تک ٹھنڈا پڑ چکا ہوگا۔“

ہو سکتا ہے کہ میرے ساتھ بھی ایسا ہی ہو کیونکہ آپ نے بھی مجھے ایسا ہی لکھا ہے کئی خطوں میں۔ لیکن اتنا مجھے معلوم ہے کہ آپ ہمیشہ میرے ساتھ رہیں گے۔ میرے دل کی سب سے بڑی مسرت بن کر بھی اور سب سے بڑی محرومی اور حسرت بن کر بھی۔

ویسے ناصر بہت ہی اچھا ہے.... اور افسوس ہوتا ہے کہ میں اُسے بلا وجہ پریشان کر دیتی ہوں۔ کبھی کبھی مجھے اپنی شدید محرومی اور دکھ اور تنہائی کا احساس ہوتا ہے اور میں بغیر کسی وجہ کے رونا شروع کر دیتی ہوں.... بے چارہ ناصر اور اُس کے گھر والے (ویسے ہم دونوں اکثر گھر والوں سے چھپا لیتے ہیں یہ بات۔ انہیں خواہ مخواہ تشویش ہو ورنہ) سمجھتے ہیں کہ میں گھر جانے کے لیے اُداس ہوں اور ناصر کہتا ہے چلو آؤ گھر چلیں۔ ہم پیدل ہی چل پڑتے ہیں اور راستے میں واقعی کھیتوں، پہاڑیوں اور ہواؤں اور خوبصورت مناظر کے درمیان ناصر کے ساتھ چلتے ہوئے آپ خود بخود ہی محرومی کی بجائے سرشاری بن جاتے ہیں میرے لیے اور میں خود بھی حیران ہو جاتی ہوں کہ کیا واقعی ابھی کچھ دیر پہلے میں رو رہی تھی اتنی تنہا اور اداس تھی۔ پتہ نہیں میری فطرت کیا ہے میں خود کو سمجھ نہیں سکتی۔ البتہ بس اتنا جانتی ہوں کہ میں ایک سخت رومانیت پسند روح ہوں اور اس روح کی سب سے بڑی حسرت اور سب سے بڑی مسرت صرف آپ ہی ہمیشہ رہیں گے۔

اگر آپ ان دنوں مجھے دیکھ پاتے تو بہت ہنستے۔ اتنے تعویذ ہیں گلے میں۔ گلا بھرا ہوا.... کیونکہ میں بیمار رہی ہوں ذہنی اور جسمانی دونوں طور پر۔ ذہنی طور پر تو جیسا بے ہوشی کا دورہ ویسے کی صبح پڑا تھا ایسے ہی تین چار اور بعد میں پڑے۔ ڈاکٹر یہ سن کر کہ یہ شادی شدہ ہے بڑا حیران ہوا کیونکہ اس نے تشخیص کیا تھا کہ یہ ہسٹریا ہے اور اس لڑکی کی جلد شادی کر دینی چاہیے.... لیکن سب سے بڑی بات یہ

ہے کہ خود میں نے اپنے آپ کو ہر پل سمجھایا، مصروف رکھا تو شکر ہے کہ اب تقریباً دو مہینے سے یہ دورہ نہیں پڑا.... اور جسمانی پریشانی الگ.... مجھے کوئی شوق نہ تھا کہ اس قدر جلد.... لیکن کیا کیا جائے۔ یہ اس قدر بے چین ہی کیوں ہوتے ہیں دنیا میں آنے کے لیے.... آپ ہنس گئے کہ بار بار شیشہ دیکھتی ہوں.... کہ بھلا کیا میرے چہرے میں تبدیلی آئی۔ وہ کوئی نورانی ہالہ یا مقدس جذبہ چمکایا نہیں چہرے پر یا اس کے گرد جس کے لیے پڑھا ہے کہ ”ماں“ کے چہرے پر نمودار ہو جاتا ہے.... مجھے تو کچھ فرق نظر آتا نہیں ابھی تک۔

میں تمہارا ہنا چاہتی ہوں ان دنوں.... تنہا یعنی صرف آپ کے ساتھ۔ آپ کے خیال آپ کے تصور آپ کے عکس آپ کی تصویر کے ساتھ.... تاکہ ”وہ“ بالکل ”خزانے“ جیسا ہو۔ آپ کی بھی یہی دعا ہے ناں.... خدا کی قسم میں نے تو تمہیں بھلایا ہی نہیں کبھی.... کسی دن بھی نہیں.... کسی رات بھی نہیں.... مگر تم نے تو شاید ایک دن بھی مجھے یاد نہ کیا ہوگا۔

ایک اور بڑی مصیبت ہے۔ دودھ پینا پڑتا ہے۔ زبردستی پینا پڑتا ہے اور اتنا زیادہ۔ مجھے تو کبھی بھی تھوڑا سا دودھ پینا بھی پسند نہیں رہا۔ سب کا خیال ہے کہ میں نے شادی کے بعد وزن گھٹایا ہے اور کمزور نظر آتی ہوں پہلے کے مقابلے میں۔

بھئی آپ تو صرف رُودین ہی نہیں رُوسی ادب کا ایک خوبصورت انسانی کردار ہیں۔ ایک طویل رُوسی افسانہ ”ابر گزراں“ مجھے بہت پسند آیا۔ اور مجھے بالکل اپنی تصویر لگا۔ اس میں بھی ہیر و ایک مشہور سٹیج ایکٹر اور ادیب اور لینا سے عمر میں کئی سال بڑا اور شادی شدہ ہے.... اور یہ کردار بھی بالکل حیرت ناک طور پر آپ جیسا ہے۔ ایک جگہ وہ لینا کو کہتا ہے کہ ”لینا میں تم سے محبت تو کرتا ہوں.... لیکن کاش تم جان سکو کہ جب تمہاری محبت کا خیال کرتا ہوں تو کتنا زیادہ بے چین ہو جاتا ہوں.... ایسی بے پناہ محبت کا مستحق ہونے کے لیے میں نے کیا کیا ہے.... تم مجھے جانتی تک نہیں ہو.... تمہیں بالکل معلوم ہی نہیں کہ میں صحیح معنوں میں کس قسم کا آدمی ہوں.... ٹھیک اسی طرح جیسے کہ میں نہیں جانتا ہوں کہ تم دراصل کیسی ہو۔“

تمہاری ہی ”نتالیہ“

حرف کی دنیا ایک صحرا ہوتی ہے جس کے ذرے ایک دوسرے میں جڑتے چلے جاتے ہیں اور اپنا مفہوم واضح کرتے چلے جاتے ہیں۔ انہیں پڑھنے والا ایک ایک ذرے پر آنکھیں رکھتا اس صحرا میں سفر کرتا چلا جاتا ہے۔ اس میں اتنا گم ہو جاتا ہے، محو ہو جاتا ہے کہ اسے دھیان ہی نہیں رہتا کہ اس صحرا کے باہر جو دنیا ہے، وہی حقیقت ہے اور یہ صحرا اس کا سراب ہے۔ وہ ان ذروں کی تسبیح کے دانوں میں گم تھا اور جب لہسن اور پیاز کی بو میں گندھی انگلیاں اس کے شانوں پر اتریں تو وہ اپنی صحرائی گمشدگی میں سے چونک کر باہر آ گیا۔

”تم دیر سے چپ ہو۔“

”ہاں۔“

”ایک سوال کے جواب کے لیے اتنی دیر۔ اور مائنڈ یو یہ صرف ایک سوال ہے درخواست نہیں۔“

”تم بھی تو دیر سے چپ ہو۔“

”صرف اس لیے کہ تم یہاں موجود نہیں تھے۔ مجھ سے جدا بے خبر ہو چکے تھے۔ بے جان اور بے پروا ہو چکے تھے تو میں کیسے کلام کرتی۔“

”ایک انسان وقت کی غار میں پچیس برس پیچھے لوٹ جائے تو وہ کیسے لمحہ موجود میں موجود ہو سکتا ہے۔ میں تمہارے خطوں کے حروف کی لڑی میں پردیا گیا تھا۔“

”مجھے شرمندہ نہ کرو۔“

”تم نے ان دنوں جو کچھ مجھے لکھا اس پر شرمندہ ہو؟“

”مجھے کیا یاد کہ میں نے ان دنوں میں کیا کیا لکھا۔ انسان جو کچھ آج لکھتا ہے وہ سب اگلے ماہ نہ سہی اگلے برس تک متروک ہو جاتا ہے۔ پچیس برس تو بہت عرصہ ہوتا ہے۔ میں اس حوالے سے کیسے شرمندہ ہو سکتی ہوں۔ اگر ہوتی تو یہاں تمہارے سامنے کیسے آتی اور ایک سوال کے ساتھ کیسے ہوتی۔ لیکن لکھے گئے ہر حرف کو لوح محفوظ نہیں سمجھنا چاہیے۔ صرف اس کی اجتماعی روح پر دھیان دینا چاہیے۔ تم تذبذب میں ہو۔ عقیدے کا مسئلہ ہے یا۔“

”مجھے عقیدے کے بارے میں چنداں فکر مندی نہیں۔ لیکن تم میں عقیدہ بدل دینے کی خصلت کا شائبہ ہے۔ تم ایک جانب ایک سید زادی ہونے پر تکبر کرتی ہو اور دوسری طرف ایک صلیب کو سینے سے لگائے رکھتی ہو۔“

”مرد مختلف نہیں ہو سکتے۔“

”نہیں؟“

”ہاں۔۔ ہر مرد کسی نہ کسی لمحے نا صبر بخاری ہو جاتا ہے۔۔ حاکم اور ڈکٹیٹر۔۔ بخاری نے بھی پہلی شب یہی ہنگامہ کھڑا کیا تھا کہ یہ صلیب۔۔ اور تمہاری خصلت بھی یہی پوچھتی ہے۔۔ ایک ایسا سوال جس سے میں تنگ آ چکی ہوں۔“

”آئی ایم سوری۔“

”نہیں تمہیں افسوس نہیں صرف میرا دل رکھنے کے لیے کہ میں اتنی دور سے صرف تمہارے لیے آئی ہوں تم ایسا کہہ رہے ہو۔۔ بہت سے لوگ جو بہت شرعی اور پابند ہوتے ہیں اپنے گھروں میں گندھارا یا گپتا عہد کے مجسمے رکھتے ہیں جو ان کے ذوق جمال کو۔۔ ان کی نگاہ کو تسکین دیتے ہیں لیکن۔۔ وہ انہیں پوجتے تو نہیں۔۔ ہاتھ جوڑ کر ان سے مرادیں تو نہیں مانگتے۔۔ ان کے چرنوں میں پھول تو بھینٹ نہیں کرتے۔۔ میں بھی اس صلیب سے کچھ نہیں مانگتی۔۔ اسے اپنے ہونٹوں سے لگا کر کوئی مراد نہیں مانگتی۔۔ یہ محض تسکین ہے۔۔ میرے عقیدے میں داخل نہیں ہوتی۔۔ کوئی اور اعتراض۔“

”آئی ایم سوری۔“

”کیا ہم صرف فروعی مسائل میں الجھے رہیں گے یا تم یہ چاہتے ہو کہ ہم الجھے رہیں اور اصل کی جانب نہ لوٹیں راستے میں ہی رہ جائیں؟ میں پھر بتا دوں میں سوالی نہیں ہوں۔۔ درخواستی یا گداگر نہیں۔۔ درخواستی اور گداگری ایک سیدزادی کے حضور ہوتی ہے اس لیے تم صرف ”ہاں“ یا ”نہ“ کہہ سکتے ہو۔“

جولاہے کے تانے پٹنے میں یہ سب سے بڑی اٹک تھی..
 سب سے دل آزار گانٹھ تھی جو کھیس کی بناوٹ میں رکاوٹ بن گئی تھی.. اگرچہ دھاگے تو
 سب کے سب اُلجھے ہوئے تھے پھر بھی وہ قدرے مشقت سے اس اُلجھاؤ کو سلجھاتا کھیس بُنتا جاتا تھا..
 لیکن اس ایک گانٹھ نے اُس کی کھڈی کی کھٹا کھٹ کو روک دیا تھا..
 وہ شائد آگاہ نہیں تھا کہ..

سینہ کو بی..

ورق کو بی..

اور کھڈی کی کھٹ کھٹ ایک ہی سُر کی مختلف آوازیں ہیں..
 اور یہ سب کی سب شرک کے زمرے میں آتی ہیں..
 جس گانٹھ میں.. چاندی کی ایک صلیب.. زین العابدین کی آل اولاد.. مارکس اور
 لینن.. اور پھر رُودین بندھے ہوں وہ بھلا کیسے کھڈی کو روانی سے چلنے دے سکتی ہے..
 محمد علی ڈاکیا بھی اس گانٹھ کو کھولنے میں مددگار ثابت نہیں ہو سکتا تھا کہ وہ محض ایک
 ہرکارہ تھا.. اُس کا کام گانٹھیں کھول کر کھڈی پر بنے جانے والے کھیس کی راہ ہموار کرنا نہیں تھا..
 اُسے تو پوسٹ ماسٹر نے ایک خط پہنچانے کے لیے بھیجا تھا..

کس کا خط.. کس کے نام.. یہ اُس کا مسئلہ نہ تھا..

وہ بھی.. ڈاکیا.. ایک بڑی گانٹھ میں بندھا ہوا بے اختیار اور بے بس تھا..

صرف وہ جس نے اس گانٹھ کو باندھا تھا.. کھول سکتا تھا..

معاشی معاملات کچھ پیچیدہ ہو رہے تھے۔

پچھلے جنم میں کہیں ایک آسودگی سے لدا پھندا گھر تھا جس کے ایک الگ سے کمرے میں اُس کا بسیرا تھا۔ چاروں بیٹے برسرِ روزگار تھے۔ تین اپنی سرکاری ملازمت کے گریڈوں کا حساب کرنے میں مشغول رہتے تھے اور چوتھا جو سب سے چھوٹا تھا اور جس نے شائد اُن کے لاڈ پیار کے باعث پڑھائی کی جانب کبھی توجہ نہ کی تھی اور سرزنش کرنے پر اگر وہ کچھ توجہ کر بھی لیتا تو یہ توجہ کچھ دنوں میں پھر سے بھٹک جاتی۔ اُس کے دو ہی جذبے تھے پتنگ بازی اور تازہ ترین ماڈل کی کاریں جو اکثر اُس کے پاس دکھائی دیتیں اور پھر ایک مختصر مدت میں بدل جاتیں۔ وہ اُسے تو یہی کہتا کہ یہ کار... کیونکہ اُس کے اپنے ذاتی وسائل تو اتنے بھی نہ تھے کہ وہ اُسے کوئی بھی کار خرید کر دے سکتا تو وہ یہی کہتا کہ یہ کار۔ تو میرے فلاں دوست کی ہے جو میں چند روز کے لیے مانگ کر لایا ہوں۔ اور یہ کار ایک مکینک نے یہ جان کر کہ میں کاروں کو پرکھ سکتا ہوں مجھے ٹیسٹ کرنے کے لیے دی ہے۔ لیکن اُسے خدشہ تھا کہ وہ یہ کاریں مانگ کر نہیں لاتا تھا۔ ایک بار جب اُس نے اپنی بیوی سے نئی کاروں کی آمدورفت کے بارے میں اپنے خدشے کا اظہار کیا تو اُس نے سر جھکا کر کہا تھا ”جوان اولاد کے ساتھ سوال جواب کرو گے تو وہ ساتھ چھوڑ دے گی۔ کیا یہ کافی نہیں کہ ہمارے تین بیٹے ایسی سرکاری ملازمتوں پر فائز ہیں جہاں وہ تنخواہ کے سوا بھی بہت کچھ حاصل کرنے کی پوزیشن میں ہیں۔ کاروں کے بارے میں اسے سرزنش نہ کرنا۔“

اُس کی بیوی اولاد کی محبت کے آگے ہتھیار ڈال چکی تھی یہ جانتے ہوئے بھی کہ بیٹا کبھی کبھار چار پانچ روز کے لیے کوئی بہانہ بنا کر غائب ہو جاتا ہے۔ جاتا اپنی تازہ ترین ماڈل کی کار میں ہے جو واپسی پر اُس کے نیچے نہیں ہوتی۔ اور ہمیشہ اُس کے لیے کوئی قیمتی تحفہ لاتا ہے۔

وہ چاروں ماں کی سالگرہ کو یاد رکھتے تھے.. اُسے ”تم دنیا کی عظیم ترین ماں ہو“ کے کارڈوں کے ہمراہ پھولوں کے ڈھیر اور بیس پاؤنڈ کا ایک کیک پیش کرتے تھے اور ”پپی برتھ ڈے ٹویو“ چلاتے گاتے اتنے زور شور سے تھے کہ ہمسایوں کو بھی خبر ہو جاتی تھی لیکن وہ چاروں.. نہ اُس کے.. نہ اُس کی بیوی کے بس میں تھے.. اپنی زندگیوں میں آزاد اور اُن دونوں سے بے پروا تھے..

پھر بیوی ایک پل میں تھی اور دوسرے پل میں وہ اُسے قبر میں اُتار رہا تھا۔ ریٹائرمنٹ کے بعد چاروں بیٹے جب فکر مند اور پُر تشویش نظروں سے اُس کے نیم تاریک کمرے میں.. اُسے صوفے پر اونگھتا ہوا پا کر اُسے دیکھتے تھے تو اُسے معلوم ہو جاتا تھا کہ وہ اُس کے ہاتھوں کو دیکھ رہے ہیں..

ابھی کچھ عرصہ ہوا تھا اُسے ملازمت سے فارغ ہوئے جب بہت نامعلوم انداز میں... اُس کے عزیزوں یا دوستوں کو تو احساس نہ ہوا.. اُس کے بیٹوں نے واضح طور پر محسوس کیا کہ وہ اپنے کمرے سے باہر آنے سے کتراتا ہے... ڈانگ ٹیبل پر کم دکھائی دیتا ہے.. بہانے تراشتا ہے.. سر درد اور طبیعت کی گرانی کے جواز پیش کرتا ہے.. گھر میں آنے والے مہمانوں سے ملنے سے گریز کرتا ہے.. اُس کا بیشتر وقت غسل خانے میں گزرتا تھا..

یہ اُس کا پسندیدہ ترین مقام تھا.. غسل خانہ.. اُس کا سفید سنک.. پانی کے نل اور صابن.. اور مٹی کا ایک جھانواں... جو ہر تیسرے روز تبدیل کر دیا جاتا کہ اُس کے دندائے گھس جاتے.. صابن کی کم از کم ایک ٹکیہ تو روزانہ صرف ہو جاتی..

بہت نامعلوم انداز میں اُسے پاکی اور ناپاکی کا خطہ ہو گیا.. اسی لیے وہ گریز کرتا تھا باہر جانے سے.. لباس پر کوئی چھینٹ نہ پڑ جائے.. جوتے آلودہ نہ ہو جائیں.. وہ ایک نیا نکور تازہ اخبار بھی کھولتا تو اُسے وہم ہو جاتا کہ اسے چھونے سے کچھ جراثیم میری انگلیوں کے پوروں میں سرایت کر گئے ہیں اور وہ غسل خانے کا رخ کرتا.. رگڑ رگڑ کر ہاتھوں کو بار بار دھوتا.. انہیں تو لیے سے نہ پونچھتا کہ اُس میں بھی آلائش ہو سکتی تھی.. واپس آتا تو فوراً ہی اُسے احساس ہوتا کہ صابن کی جو ٹکیہ استعمال کی تھی وہ بہت دیر سے وہاں پڑی تھی اس لیے صاف نہ تھی اور وہ پھر غسل خانے کا رخ کرتا ایک اور ٹکیہ کا ریپر اُتار کر دوبارہ ہاتھوں کو دھونے لگتا.. دھونے کے بعد انہیں جھانویں سے رگڑتا اور پھر صابن لگاتا..

اُس کی انگلیاں زخمی ہو چکی تھی.. متواتر ہاتھ دھونے سے ہتھیلیوں کی پشت پر جو رگیں تھیں وہ پھٹنے کو آ رہی تھیں..

وہ کسی عزیز کی شادی کی تقریب میں بھی کوئی نہ کوئی بہانہ بنا کر اس لیے شریک نہ ہوتا کہ وہاں پر پانچ دس منٹ کے بعد ہاتھ دھونے کی سہولت میسر نہ ہو سکتی تھی۔ خوراک اُس کے کمرے میں پہنچا دی جاتی۔

اور یہ غذا صرف اور صرف شوربے پر مشتمل ہوتی۔ آلو شوربہ۔ بھنڈی شوربہ۔ اور صرف شوربہ۔ کیونکہ کوئی بھی ٹھوس غذا اُس کے حلق سے نہیں اُترتی تھی۔ یہ سب کچھ ریٹائرمنٹ کے بعد ہوا ورنہ وہ ایک نارمل شخص تھا۔

وہ اکثر نہایت سنجیدگی سے اپنی بیوی سے شکوہ کیا کرتا تھا کہ پرانے زمانوں میں آبادی اتنی مختصر تھی کہ ہر بستی سے نکلتے ہی کوئی گھنا جنگل۔ نیلے تالابوں اور اُن کو ڈھکتے کنول کے پھولوں، اشوک کے درختوں اور بوڑھے برگدوں اور جانوروں اور پرندوں سے پُر جنگل شروع ہو جاتا تھا۔ اور جو لوگ کچھ نا آسودہ ہوتے تھے یا زندگی سے اکتا جاتے تھے وہ ایک پوٹلی کا ندھے پر ڈال اُدھر چلے جاتے تھے۔ اور اب تو بستیوں کے باہر بھی بستیاں ہیں، شہر ختم ہونے کا نام نہیں لیتے، آبادی ایک تسلسل کے ساتھ چلی ہی جاتی ہے تو ایک نا آسودہ اکتایا ہوا شخص اب کیا کرے۔ کدھر جائے۔

بیوی اُس کے نفسیاتی مرض سے آگاہ تھی، وہ ہنس کر کہا کرتی تھی ”تم اپنے گھر کی آسائشوں کے اتنے عادی ہو چکے ہو کہ اگر ان دنوں بھی شہر کے باہر کوئی جنگل ہوتا اور تم ہم سے ناخوش ہو کر اُدھر نکل جاتے تو دو چار دن میں ہی۔۔۔ پچھروں سے تنگ آ کر۔۔۔ خاموشی اور تنہائی سے خوفزدہ ہو کر۔۔۔ بیڈٹی نہ ملنے پر یا اپنے کموڈ کی سہولت نہ ملنے پر کانوں کو ہاتھ لگا کر گھر واپس آ جاتے۔“ وہ اس جواب کو اپنی تضحیک پر معمول کرتا اور کئی روز تک بیوی سے رُوٹھا رہتا۔ بیوی کے چلے جانے پر اُس کی پاکی اور ناپاکی کا خطبہ تو برقرار رہا، لیکن گھر چھوڑ کر کہیں بھی چلے جانے کا اُسے کبھی خیال نہ آیا۔

چھ ماہ ہو چکے تھے اُسے نتالیہ کے جنگل میں آئے ہوئے۔

پہلے روز ہی اُس نے اُس کے ہاتھوں کو دیکھ کر پوچھا تھا ”یہ زخم کیسے ہیں؟“

”یہ بس۔۔۔ گھر میں رد و بدل کرتے ہوئے فرنیچر اُدھر اُدھر کرتے ہوئے۔۔۔ یہ خراشیں آ گئیں۔“

”لیکن یہ خراشیں تو نہیں لگتیں زخم ہیں۔“

”خراشیں ہیں“ اُس نے تلخی سے کہا اور ہاتھ پرے کر لیے۔ وہ اُس کو قطعی طور پر نہ جانتی تھی

ابھی پہلا روز تھا اس لیے چپ ہو گئی۔ لیکن آئندہ دنوں میں اُسے اُس کی آنکھیں محسوس ہوتی تھیں اپنی انگلیوں پر۔ وہ کچھ کہے بنا اُن خراشوں کے بارے میں پُر تشویش تھی۔ پھر وہ خراشیں مندمل ہو گئیں۔

نتالیہ سے پہلی بار ملنے میں اُسے تامل تھا یہی تشویش تھی کہ کہیں آس پاس کوئی ہاتھ روم نہ ہوا تو میں کیا کروں گا۔ کدھر جاؤں گا۔ وہ کیا سوچے گی اس کی اُسے پروا نہ تھی وہ خود کیا کرے گا یہ اُس کے لیے سوہانِ روح تھا۔ لیکن اُسے حاجت نہ ہوئی، کوئی بے چینی نہ ہوئی۔ گھر پہنچ کر وہ فوراً ہاتھ روم میں گیا لیکن ہاتھ دھونے کو اُس کا جی نہ چاہا۔

نتالیہ کی آمد کے بعد وہ پاکی اور ناپاکی کا ضبط گم ہو گیا۔ بار بار ہاتھ دھونے کی خواہش گھٹ کر مرگئی اور اُس کی خراشیں مندمل ہو گئیں۔

تو معاشی حالات کچھ پیچیدہ ہو گئے۔ تنہا زندگی میں جوں توں کر کے گزر بسر ہو جاتی تھی مگر اب معاملات مختلف ہو گئے تھے۔ اگلے ماہ کے کرائے کے لیے مختلف بلوں اور خوراک وغیرہ کے اخراجات کے لیے۔ گھریلو ملازم کی تنخواہ کے لیے رقم کم پڑتی دکھائی دیتی تھی۔

”تم نے مجھ سے پہلے کیوں نہیں کہا؟“ ناراضی اُس کے چہرے پر پھیل رہی تھی۔

”میں تمہارے پیسوں پر انحصار نہیں کرنا چاہتا تھا۔“

”ایک عورت کے پیسوں پر۔“

”ہاں۔“

”عورت اتنی حقیر اور بے توقیر ہوتی ہے؟“ ناراضی کے ہمراہ غصے سے اُس کا چہرہ متمنا لگا۔

”نہیں۔ بالکل نہیں لیکن۔“

”میں مالی طور پر اتنی آسودہ کبھی نہیں ہوئی جتنی اب ہوں۔ طلاق کے بعد! میرے

پاس بہت سے شیر ہیں، سیونگ سرٹیفکیٹ ہیں، جن سے ماہانہ اتنا منافع آتا ہے کہ ہم انہیں پاکستانی روپے میں بدل کر اگر جلاتے بھی رہیں تو بھی ہماری زندگی متاثر نہیں ہوگی۔ اگر تم انکار کرو

گے تو تم یقیناً مجھے حقیر اور بے توقیر سمجھتے ہو۔“

اس گفتگو کے اگلے روز وہ باغِ جناح کے اندر گئے تھے۔

جہاں ایک شیر دھاڑا تھا۔

جہاں ایک اشارہ ہوا تھا۔

یہ نہیں کہ صرف جولاہے پر... بلکہ رُودین اور نالیہ پر بھی وہ پچیس برس گزر چکے تھے.. لیکن ان برسوں کے گزر جانے کے باوجود.. جولاہی برنے کی پینگ سے نہیں اُتری تھی.. جھول رہی تھی.. ہاتھی عشق نے جو بدن کو روندنا تھا تو اُس کی ٹیسس بدستور اُٹھتی تھیں.. وہ خاوند اور اولاد کے دھاگوں میں بندھ کر کسی روائتی کھیس میں نہیں بُنی گئی تھی..

”تم مجھے ہی خط کیوں لکھا کرتی تھیں؟“
 ”اگر میں صدقِ دل سے بیان کر دوں تو تم شاید دُکھی ہو جاؤ.. سمجھ لو کہ یہ نصیب میں تھا..“

”شاید میں دُکھی ہو جاؤں لیکن اس کے باوجود خلش کی دُوری اگر دُکھ کا باعث بھی بن جائے تو میری ترجیح یہی ہوگی..“

”مجھے کسی نہ کسی کو خط لکھنا تھا.. جو مجھ پر گزرتی تھی.. ایک خانقاہی ماحول میں اگر تو میں سراسر محفوظ رہتی.. تو میں اُسی آب و ہوا میں پنپ جاتی.. کسی کو خط لکھنے کی حاجت پیش نہ آتی.. ایسا کرنا میرے گمان میں بھی نہ گزرتا.. اگر گزرتا تو توبہ استغفار کرتی لیکن مجھے ایک اور ہوا لگ گئی.. کاننٹ‘ ساون اور رُوسی ادب نے مجھے برباد کر دیا.. میرے وجود کی اینٹیں اُکھڑنے لگیں.. اگر میں کسی کو.. یا تمہیں خط نہ لکھتی تو مسما رہ جاتی..“
 ”کسی نہ کسی کو؟“

”ہاں.. میں نے کہا تھا کہ تم دُکھی ہو جاؤ گے.. تمہیں برا لگے گا“

”تو میں محض ایک بہانہ تھا... جذبہ نہ تھا“

”بہانوں کو جذباتوں میں بدلتے اور ڈھلتے دیر نہیں لگتی.. ہاں وہ پہلا خط جو میں نے کسی نہ کسی کو لکھنا تھا.. محض کسی کو لکھا.. اور یونہی بے دھیانی میں ہر کسی کو نہیں.. ایک ایسے کسی کو جو کانٹونٹ‘ ساون اور روسی ادب کے معیار پر پورا اترتا تھا.. وہ بہت آسانی سے کوئی اور بھی ہو سکتا تھا.. لیکن یہ صرف نصیب میں تھا کہ اُس کسی میں سے تم سے رابطہ ہو گیا.. جیسے ایک لائبریری نکل آتی ہے..“

”تو میں ایک بہانہ تھا.. اور ایک اتفاق تھا..“

”تم تھے.. اب نہیں ہو“

”اور اب..“

”اب بھی تمہیں کسی دلیل کی ضرورت ہے.. تم مجھ سے جواب طلبی کرنے کی پوزیشن میں تو نہیں آ سکتے‘ کیونکہ یہ معاملہ تو سراسر یکطرفہ تھا.. تم مجھ پر کب توجہ دیتے تھے.. تمہاری توجہ تو کہیں اور جا کر ایسی ٹھہری تھی کہ وہیں پتھر اگئی تھی.. کہ نہیں؟“

”ہاں..“

”تو تم مجھ سے جواب طلبی کرنے کی پوزیشن میں نہیں ہو..“

جب کبھی وہ اپنے دونوں بازو سمیٹ کر... ایسے جیسے برہنگی کو چھپانے کے لیے سمیٹے جاتے ہیں اُس کی جانب باتیں کرتی ہوئی جھکتی تو اُس کی ڈھلکنے کو چھاتیاں بھی سمٹ کر اُس کے کڑھائی دار ملتانی کرتے کو بھرتی ہوئی اُبھر کر نمایاں ہو جاتیں اور اُن کے درمیان میں چاندی کی صلیب کا دم گھٹنے لگتا اور اُس کی زمانوں کے گزر جانے سے بجھتی ہوئی آنکھیں اُن کے اُبھاروں پر ٹھہر جاتیں جیسے ایک ڈوبتا ہوا شخص بے کراں سمندر میں اُبھری ہوئی دو چٹانوں کو دیکھ کر اُن تک پہنچ جانا اور اُن کو چھونا چاہتا ہے..

بوڑھا.. اپنے پنجرے میں مدتوں سے ٹہلتا بر شیر دھاڑنے لگا..

ترت مراد کے مزار کے برابر میں جہاں باغ جناح کا آخری بوڑھا برگد جس کے تنے کے اندر پچھلی شب کے جلائے ہوئے چراغ اب بھی جلتے بجھتے تھے اور اُس کی شاخوں اور داڑھیوں میں بندھے خواہشوں اور تمناؤں کے چیتھڑے سرسراتے تھے اُن کے برابر میں چڑیا گھر کا آہنی جنگلہ دیوار تھا جس کے پرے مدتوں سے اپنے پنجرے میں بند ٹہلتا ہوا.. وہ بوڑھا بر شیر دھاڑنے لگا..